



कुमाउनी कविता की परंपरा में 'षेरदा' एवं 'गिर्दा' की कविताएँ

भावना वर्मा

शोधार्थी हिन्दी विभाग

पी0एन0जी0 पी0जी0 कॉलेज, रामनगर

कुमाऊँ विश्वविद्यालय (नैनीताल)

इतिहास लेखन की परम्परा कुमाउनी साहित्य में मुख्य रूप से दो प्रकार से प्रचलित है। 1- मौखिक साहित्य और लोक साहित्य और 2- लिखित साहित्य, इस साहित्य को परिनिष्ठित साहित्य भी कहा जा सकता है मौखिक साहित्य अथवा लोक साहित्य हमारे पूर्वजों से सदियों से हमें श्रवण परम्परा तथा अलिखित रूप में पीढ़ी दर पीढ़ी प्रवाहित होता आ रहा है जिसे श्रवण और लिखित रूप में धरोहर की भाँति सदैव से संभाला और सजोया गया है।

कुमाउनी में लिखित षिष्ट साहित्य की परम्परा भी अधिक प्राचीन नहीं है माना जाता है कि सर्वप्रथम लोकरत्न गुमानी पन्त द्वारा लिखित साहित्य प्राप्त होता है कुमाउनी भाषा का प्रयोग इग्यारवी सदी से उपलब्ध ताम्रपत्रों, सनदों एवं सरकारी अभिलेखों में देखने को मिलता है साहित्यिक अभिव्यक्ति के रूप में लेखन परम्परा के सुत्रधार गुमानी जी ही माने जाते हैं, 'गुमानी' से पूर्व भी कुमाउनी में साहित्य लिखा जा रहा होगा। किन्तु उसके प्रमाणिक साक्ष्य नहीं होने के कारण वह वर्तमान में जनमानस के समक्ष उपलब्ध नहीं हैं।

कालक्रमानुसार कुमाउनी के उपलब्ध लिखित साहित्य के इतिहास को निम्नलिखित चरणों में विभाजित किया गया है।



प्रथम चरण – (1800 ई0 से 1900 ई0 तक)

द्वितीय चरण – (1900 ई0 से 1950 ई0 तक)

तृतीय चरण – (1950 ई0 से अब तक)

कालक्रमानुसार और लेखन परम्परा में शेरसिंह बिष्ट 'अनपढ़' 'षेरदा' तथा गिरीष तिवाड़ी 'गिर्दा' दोनों ही तृतीय चरण (1950 ई0 से अब तक) में ठहरते हैं, इस काल की रचनाओं में सामाजिक, प्राकृतिक, स्थानीय परिवेश एवं भौगोलिक विषेषताएं पूर्णतः साकार हुई। उस समय राजनीतिक स्थिति भी डावांडोल थी देश आजाद हुआ था स्वतन्त्रता प्राप्ति के बाद सांस्कृतिक सामाजिक पुर्नजागरण का भी समय था। देश का वातावरण तीव्र गति से बदलने लगा कविता लेखन की विषय वस्तु भी बदलने लगी, समस्याओं की अभिव्यक्ति का माध्यम कविताएं होने लगी सामान्य से लेकर गंभीर विषय कविताओं के माध्यम से सामने आने लगे उसी समय चीनी आक्रमण और फिर पाकिस्तानी आक्रमण को लेकर भी ओजस्वी और देशभक्तिपरक कविताओं का लेखन कार्य प्रारम्भ हुआ।

ऐसी ही परिस्थितियों में शेरदा एवं गिर्दा दोनों ही महान कवियों ने अपने स्वयं को लेखन रूप में अभिव्यक्त किया। शेर सिंह बिष्ट 'अनपढ़' शेरदा का जन्म सन् 1935 ग्राम माल, अल्मोड़ा के एक निर्धन परिवार में हुआ। पिता का नाम श्री बचे सिंह तथा माता का नाम श्रीमती लछीमा देवी था। पिता की मृत्यु हो जाने के कारण परिवार की आर्थिक स्थिति खराब थी माँ शहर के अनेक घरों में बर्तन धोने, सफाई और कपड़े धोने आदि के काम से किसी तरह पेट की भूख को शान्त किया करते थे। 'शेरदा' ने भी छोटी उम्र में किसी मास्टरनी के घर पर उसका बच्चा पकड़ने का कार्य करते-करते अक्षरबोध किया। तेरह साल की उम्र में वे घर से भागकर आगरा चले गये जहां भर्ती दफ्तर में पहुंचकर स्वयं को चौथी कक्षा अनुर्तीण बताकर ए0एस0सी0 बॉय कम्पनी में नौकरी प्राप्त कर मेरठ चले गये ट्रेनिंग के बाद इन्हें सिपाही ड्राईवर बना दिया गया। इनका स्वास्थ्य खराब होने पर इन्हें पूना मिलट्री अस्पताल में भर्ती होना पड़ा जहां इन्हें सन 1962 ई0 के भारत-चीन युद्ध में घायल हुए अनेक फौजी जवानों के बीच रहने और उनकी मुहँ जुबानी उनकी कहानी सुनने का मौका मिला, उनकी आप-बीती और दुखः भरी दास्तां सुनकर इनका कवि हृदय जाग



उठा। और ये लेखन कार्य में लग गये। इन्होंने 'ये कहानी नेफा और लद्दाख की' (1962-63) 'दिदी वैणी', 'हसणै बहार' और, 'हमार मैं बाप' नामक छोटी-छोटी तीन पुस्तिकाएं भी प्रकाशित हुईं। इसके पश्चात इनके तीन और कुमाउनी कविता संग्रह प्रकाशित हुए जिनमें 'मेरी लटि-पटि' (1981) 'जाठिक घुडुंर (1994) तथा 'फचैक' (बालम सिंह जनौटी के साथ) (1996)। सेवानिवृत्ति के बाद 'षेरदा' गीत और नाटक प्रभाग में कलाकार रूप में कार्य करने लगे।

'षेरदा' की कविताओं में 'ये कहानी है नेफा और लद्दाख की' में राष्ट्र प्रेम एवं देश भक्ति की प्रधानता है इन कविताओं में 'षेरदा' ने राष्ट्रीय स्वाभिमान और देश भक्ति, देश प्रेम तथा देश की रक्षा की खातिर जिन वीर सपूतों एवं रणबाकुरों ने अक्टूबर 1962 के चीन युद्ध में प्राणों की परवाह करते हुए अदम्य साहस का परिचय दिया है 'षेरदा' ने उनके आक्रोश को निम्न शब्दों में अभिव्यक्त किया है,

*छुरा दिखाया जिस पापी ने, बदले आज प्यार के, भाई कह कर गोली चलाई, जिस दुष्मन गद्दार ने,
लेगें बदला इस धोखे का, इस कपटी मक्कार से, लात मारकर निकाल दो वीरों, नेफा और लद्दाख
से।*

'षेरदा' युद्ध भूमि में वीरगति को प्राप्त हुए सैनिकों के प्रति संवेदना और उनके बलिदान को अविस्मरणीय बताते हुए देशवासियों की भावनाओं को व्यक्त करते हुए लिखते हैं-

*'कोटी-कोटी भारतवासी आज करते हैं प्रमाण तुम्हें धन्य-धन्य कह रहा शहीदों, आज सारा जहां
तुम्हें,*

*रहे जब तक धरती आकाश, बहे गंगा-यमुना में पानी, तब तक वीरों याद रहेगीं, तुम्हारी यह अमिट
कहानी,*



‘षेरदा’ की कविता सृजन की दूसरी प्रेरक घटना भी पूना में घटित हुई। जब उन्होंने देखा गरीब घरों की औरतें, लडकियाँ पहाड़ से भगाकर कोठों में देह व्यापार के कार्य में लगा दी गई। उनके नरक जैसे जीवन की कहानी को देखकर ‘शेरदा’ का हृदय रो-रो कर काँप उठा उनकी यह अश्रुधारा अपनी मातृभाषा कुमाउनी में कविता रूप में फूट पड़ी। जिसे इन्होंने ‘दीदी वैणी’ शीर्षक से प्रकाशित कराया, इस कविता की कुछ पंक्तियां निम्नलिखित हैं—

नी रयो इमान बाबू, नी रयो धरम।

के नी रई लोक-लाज नी रई शरम।

नान-तुला दीदी वैणी, भाजण फैं गई।

कदुका पहाड़ा वैणी, देशन ए गई।

‘षेरदा’ ने कुमाउनी में गंगा को निर्मल और पतित पावनी कहा और ‘कठौती में गंगा’ (1985) शीर्षक से एक गीत नृत्य नाटिका की भी रचना की, इस नाटिका के अन्त में नेपथ्य गीत के निम्न स्वर भी सुनाई देते हैं।

आज नैं क्वें ऊँच-नीच।

हम सब भाई-भाई।

हम सब धरती लाल।

धरती हमरि माई।

जै-जै भारत माई।

शेरदा’ की कविता ‘को छै तु’ अत्यधिक लोकप्रिय कविता है। नारी सौन्दर्य निरूपण का परिचय दिया है और प्रकृति के नाना प्रकार की वस्तुओं से नायिका का सौन्दर्य बोध



कराया है। इस कविता को अध्ययन करने पर उन्हें 'अनपढ़' कहना उचित नहीं उहरता, उन्होंने भाव सौन्दर्य और काव्यरस की भी अभिव्यक्ति की है—

भुर-भुर उज्याव जसि जाणि रत्तै व्याण ।

भेकुवे सिकड़ि कसि ओड़ि जै निषाण ।

खित्त कनै हंसण झऊ कनै चाण ।

क्वाठन कुरकाति लगूँ मुखक बुलाण ।

'शेरदा' ने भारतीय राजनीति पर भी व्यंग्य किया है और लोकतंत्र की दशा की ओर भी संकेत किया है। नेताओं के झूठे वादे और भ्रष्टाचार, मूल्यहीनता का परिचय निम्न पंक्तियों में दिया है—

जो बात बात में हात मानी

वै हैती कूनी ग्राम सभा

जाँ हर बात में लात मानी

वै हैती कूनी विधान सभा.....

जाँ सब कूनी और क्वे न सुणन

वै हैती कूनी लोक सभा !

'शेरदा' ने नेताओं के चुनाव के वक्त के चोचलें और चुनाव जीतने के लिए नेताओं की मिथ्या घोषणाएं, जनता को लालच देकर बहला-फुसलाकर वोट मिलने के बाद जनता की सुध तक नहीं लेते न उनकी समस्याएं देखते हैं इन पंक्तियों में दर्शाया गया है—



नैताज्यु वोटैकि ओट में चटणि चटै गई

यो-ऊ मिलौल कै सौ गिन्ती रटै गई ।.....

सौ सुखूँल भरि दरूँल कूँछी जो हमौर फोचिन

जे लै छि फोचिन में उ लै टपकै खै गई ।

शेरदा 'अनपढ़' की कविताओं में भाव सौन्दर्य एवं कला दोनों ही दृष्टियों से इनकी कविता प्रशंसनीय है। 'बसंत' कविता की कुछ पंक्तियां निम्नलिखित हैं।

मखमली उज्याव घुरी रौ ग्यू मसूरै सार

बलाड़ाँ गलाड़ जामि गई, पिडवा दनकार

कौई गई दिन यारो, बौई गई रात।

८ 'शेरदा' गाँधी से बहुत प्रभावित थे, उनकी 'बापू तेरी भौतें याद ऊनै' तथा 'हुलारि आओ बापू' कविताओं में यह प्रभाव स्पष्ट नजर आता है। इन्होंने गाँधी जी पर नाटिका 'समर यात्रा' का अभिनय किया जिसमें इन्होंने गाँधी जी का किरदार निभाया गाँधी जी उनके हृदय में बसे हुए थे वे लिखते हैं—

तेरि अन्वार मेरि मुखनै छुटनै, बापू तेरि भौते याद ऊनै।

'शेरदा' आगे कहते हैं गाँधी जी एक मात्र ऐसे महापुरुष थे जिन्हें बच्चे, बूढ़े, जवान, निरक्षर, अम्मा, से लेकर पढ़े-लिखे शहरी जनता आज भी याद करती है शेरदा लिखते हैं—

हुलारि आओ बापू तुम मावू-मावू

आसै लागि रयूँ मैं बाटै-बाट।।

शेरदा ने कुमाउनी कविता एवं संस्कृति के विकास और प्रसार के क्षेत्र में अत्यधिक योगदान दिया इनके अमूल्य सेवा के लिए विभिन्न संस्थाओं ने इनहें सम्मानित किया जिनमें 'ऑखर संस्था लखनऊ' 'गंगा प्रसाद मंच' टिहरी' 'षरदोत्सव समिति'पिथौरागढ़, कुमाउनी संस्कृति



परिषद कौसानी, हिन्दी संस्थान उत्तर प्रदेश, आदि अन्य अनेक संस्था हैं जहाँ अपनी संस्कृति अपनी धरोहर के रखरखाव हेतु इन्हें हमेशा याद किया जाएगा।

गिरीश तिवारी 'गिर्दा' भी कुमाउनी कविता लेखन के कालक्रमानुसार तृतीय चरण में ठहरते हैं 'गिर्दा' का जन्म 9 सितम्बर सन् 1945 ई0 में अल्मोड़ा के हवालबाग में ज्याली नामक ग्राम में हुआ था इनके पिता का नाम श्री हंसादत्त तिवाड़ी तथा माता का नाम श्रीमती जीवन्ती देवी था। इनकी हाईस्कूल तक की शिक्षा राजकीय इंटर कॉलेज अल्मोड़ा से सम्पन्न हुई तथा इंटर की परीक्षा नैनीताल से उत्तीर्ण की, आजीविका चलाने के लिए क्लर्क से लेकर वर्कचार्ज तक काम करना पड़ा फिर संस्कृति और सृजन के संयोग ने कुछ अलग करने की लालसा पैदा की और ये अभिलाषा पूरी हुई जब हिमालय और पर्वतीय क्षेत्र के लोक संस्कृति से सम्बद्ध कुछ करने का अवसर मिला 'गिर्दा' ने जो नाटक निर्देशित किये वे हैं— 'अन्धायुग', 'अन्धेर नगरी', 'थैक्यू मिस्टर ग्लाड' 'भारत दुर्दशा आदि प्रमुख हैं। साथ ही 'नगाड़े खामोष हैं' और 'धनुष यज्ञ' नाटकों का लेखन किया 'गिर्दा' ने कुमाउनी हिन्दी की अनेक कविताएं लिखी। इन्होंने 'षिखरों के स्वर (1969) हमारी कविता के आँखर (1978) में सहलेखक तथा 'रंग डारि दियो हो अनबेलन में' के सम्पादक रहें और 'उत्तराखण्ड काव्य' (2002) के रचनाकार रहे 'झूसिया दमाई' पर इन्होंने अपने अनेक सहयोगियों के साथ शोधकार्य कर अत्यन्त महत्वपूर्ण संकलन तैयार किया। उन्होंने उत्तराखण्ड के अनेक आन्दोलनों में हिस्सेदारी की इनकी कई बार गिरफ्तारी भी हुई गिर्दा आजीवन जन संघर्षों से जुड़े रहें तथा अपनी कविताओं में जन पीड़ा को सषक्त अभिव्यक्ति देते रहे।

'षेरदा' की भांति 'गिर्दा' की कविताओं में अपने मुल्क अपनी संस्कृति अपने राज्य के लिए सदैव चिन्ता नजर आती है वो कहते हैं भारत आजाद हुए लगभग कई वर्ष हो गये हैं लेकिन आम जनता के हालात बद से बदतर होते जा रहे हैं इस लिए 'गिर्दा' सचेत करते हैं—



पत्थर सा जिगर, पानी सी जुबां

वालों का भरोसा क्या कीजै।

हर बात में बात पलटते हैं

ऐसो का भरोसा क्या कीजै।

जैसा की हम सभी जानते हैं कि 'गिर्दा' नाटककार और एक रंगकर्मी भी थे तो उनकी गजलें और शेर भी स्वाभाविक है इसीलिए उनके शेर कहीं-कहीं नाटकीय तेवर के साथ निकलते हैं।—

हालते सरकार ऐसी हो पड़ी तो क्या करें ?

हो गई लाजिम जलानी झोपड़ी तो क्या करें ?

गोलियाँ कोई निषाना बाँधकर दागी थी क्या ?

खुद निषाने पर पड़ी आ खोपड़ी तो क्या करें ?

'गिर्दा' के अनेक गीत पहाड़ की संवेदनाओं में बस गये हैं जिन्हें आज भी मुख्य अवसरों पर गाया जाता है—

आज हिमाल तुमन कै धत्यूछ

जागो जागो हो म्यारा लाल ।

तथा

जैता एक दिन तो आलो उ दिन यो दुनी में।

'गिर्दा' अद्भुत थे। वे कृमाउनी लोक कविताओं में उपमाएं अद्वितीय देते थे उन्होंने मालूषाही की उपमाओं को कैसे-कैसे प्रस्तुत किया है—



दुती कसी ज्यून है गैछ, पुन्यू कसी चाना

बैसाखी सुरजि जसी, चैत की कैरूवा जसी

पूस की पालंगा जसी.....

‘गिर्दा’ का प्रकृति वर्णन अत्यधिक प्रशंसनीय है उन्होंने गाँव के माहौल वहां की स्थिति तथा दिनचर्या का अद्भुत वर्णन किया है। इन्होंने कविता में ऐसे बिंब प्रस्तुत किये हैं जिससे वे शब्दों से दृष्य जीवित हो उठते हैं जैसे—

छानी खरिक में धुवां लगा है, ओ हो रे,

आय हाय रे ओ हो रे S S S S ओ दिगो लाली

मुष्किल से आमा का चूल्हा जला है

गीली है लकड़ी कि गीला धुवां है

साग क्या छोंका कि गाँ महका है

ओ SS होऽ S रेऽ आय हाय रे S SSS

उत्तराखण्ड आन्दोलन के दौरान उनके द्वारा बनाई कविताओं को क्रमवार संजोया गया। उनके गीतों और कविताओं में आम जन की पीड़ा झलकती थी उनका दुखः—दर्द, समस्याएं नजर आती थी। खटीमा कांड, मुज्जफरनगर कांड में उत्तराखण्डी माँ बहनों के साथ जो अन्याय हुआ उसके खिलाफ ‘गिर्दा’ कवि आक्रोष को ‘बागस्यौरौंक गीत’ 1995 के माध्यम से प्रस्फुटित होता है जिसमें उन्होंने बागेश्वर में बहने वाली सरयू— गोमती नदियों के जल से गंगाजली उठाकर पृथक उत्तराखण्ड राज्य हेतु कसम खाकर कहते हैं—

सरजू—गोमती संगम में गंगाजली उतूलों

बागस्याराक बगडू में हितों वै फ़ैसाल करूलों

उत्तराखण्ड ल्हयूलो वैणी ! उत्तराखण्ड ल्हय



‘गिर्दा’ पर्यावरण के भी संरक्षक थे उनकी चिपको आन्दोलन में भी भूमिका रही वे राज्य की जलवायु, पेड़-पौधों, नदी आदि से लगाव रखते थे। ‘गिर्दा’ का उत्तराखण्ड जो हमारी मातृभूमि है उससे गहरा स्नेह था वे लिखते हैं—

उत्तराखण्ड मेरी मातृभूमि,

मातृभूमि मेरी पितृभूमि

ओ भूमि तेरी जै-जै कारा, म्यारा हिमाला

ख्वार मुकुट तेरी हयूँ झलको,

छलकी गाल गंगे की धारा, म्यार हिमाला।

‘गिर्दा’ ने पृथक राज्य उत्तराखण्ड के लिए भी अत्यधिक प्रयास किया वे चाहते हैं कि सभी राज्य वासियों का जीवन स्तर ऊँचा उठे उन्हें भी सभी प्रकार की सुख सुविधाएं प्राप्त हो वे कहते थे, “कस होलो उत्तराखण्ड काँ होली राजधानी राग-बागी यों आजि करला आपुणि मनैमानी,” ‘गिर्दा’ हिमालय के लगातार टूटने, जंगलों के कटने को पहाड़ के जल, जंगल और संसाधन के दोहन, खनन को विकास के मार्ग में बाधा मानते थे चिपको आन्दोलन के समय ‘गिर्दा’ कहते रहे—

‘दुंग बेचो, माट बेचो बैची खै बज्याणी ,

लिस खोपी-खोपी मेरी उधेड़ी दी खाल,

बीसवीं सदी के आखरी दशक में जब अलग उत्तराखण्ड राज्य आन्दोलन परवान चढ़ा तब उस राज्य का सपने में जन अभिव्यक्ति करते हुए ‘गिर्दा’ आम जनता का मनोबल और जोष को बढ़ाते हुए कहते हैं—



वैणी फांसी नी खाली जां रौली नि पडाल भाई

मेरी वाली उमर नि माजौ तलिऊना कढ़ाई

रम, रैफल, लफट-रैट कसि हुछों बतुलों

हम लड़ते रैया भुली! हम लड़ते रूलों !

उत्तराखण्ड राज्य बन जाने के दस साल बाद तक भी 'गिर्दा' अपने आखिरी दिनों तक इस सपने को अपनी पीठ पर लादे धरने पर बैठे रहे कभी सड़क पर कभी मंच पर, कभी जूलूस में पहाड़ के विनाशकारी मॉडल के विरोध पर अपना मत देते रहें वे एक सच्चे देश भक्त, राज्य भक्त और प्रकृति प्रेमी थे।

'षेरदा' में जहाँ कबीर के दर्शन होते हैं वही 'गिर्दा' में नागार्जुन के दर्शन होते हैं दोनों ही क्रान्तिकारी कवि थे दोनों में अपनी मातृभूमि के प्रति लगाव, अपने क्षेत्र के प्रति दयाभाव था दोनों जनमानस की पीड़ा से परिचित थे सामाजिक परिवर्तन तथा सांस्कृतिक धरोहर की रक्षा करना दोनों का ही संकल्प था। 'गिर्दा' को उत्तराखण्ड का जनवादी कवि माना जाता है।



साभार

- (1) शेरदा समग्र, प्रथम संस्करण 2008 (अंकित प्रकाशन हल्द्वानी) ।
- (2) 'हमारी कविता के आँखर' तिवाड़ी गिरीष, पाठक शेखर, श्याम प्रकाशन, श्री अल्मोड़ा बुक डिपो
गाँधी मार्ग ।
- (3) उत्तराखण्ड काव्य, तिवारी गिरीष, पहाड़ पोथी (2002) ।
- (4) कुमाउनी काव्य संकलन, रावत प्रो० चन्द्रकला, देव भूमि प्रकाशन ।
- (5) दुदबोली , मठपाल यषोधर , रामगंगा प्रकाशन ।
- (6) जनपदीय भाषा साहित्य बिष्ट डॉ० शेरसिंह, जोषी डॉ० सुरेन्द्र, अंकित प्रकाशन ।
- (7) कुमाउनी लोक साहित्य एवं कुमाउनी साहित्य, पोखरिया देवसिंह, अल्मोड़ा बुक डिपो ।
- (8) कुमाउनी लोक साहित्य एवं लोक गीत, पोखरिया देवसिंह अल्मोड़ा बुक डिपो ।
- (9) कुमाउनी भाषा और उसका साहित्य टण्डन राजर्षि पुरुषोत्तम दास, हिन्दी भवन लखनऊ ।
- (10) छोड़ो गुलामी खिताब, पाण्डे चारुचन्द्र, पहाड़ परिक्रमा, तल्ला डांडा नैनीताल ।